



www.oljan.fo

Jan Müller

31 - 08 - 2012

Føroyar læra av Norðurnorra

Føroyar skulu á skúlabonk hjá Hammerfest kommunu. Bæði føroyskir politikarar og vinnulívsfólk skulu læra seg at handfara eina komandi oljuvinnu við vitan og royndum frá einum av teimum norðastu kommununum í Norra, Hammerfest. Johan Dahl, landsstýrmaður í olju- og vinnumálum var bæði fegin og álvarssamur eftir at hava vitjað básin hjá Hammerfest kommunu á oljumessuni í Stavanger. Tí her fekk greitt at vita frá leiðandi vinnulívsfólki og politikarum, hvussu týðningarmikið tað er at fyrireika seg í góðari tíð, áðrenn oljan/gassið ger innrás. Tað eru 10 ár síðani, at litla samfelagið fyri norðan lat dyrnar upp fyri oljuvinnuni ella rættari gassvinnuni. Tá fór stóra gassvirkið á Melkøya uttan fyri Hammerfest undir at framleiða gass frá Snøvit feltinum í Barentshavninum. Johan Dahl og Petur Joensen, stjóri á Jarðfeingi fingi undir vitjanini hjá Hammerfest kommunu á ONS kunning um gongdina fyri og eftir, at nýggja vinnan fekk fastatøkur í tí lítla bygdasamfelagnum við 10.000 íbúgvum. Tað var áhugavert at hoyra tey greiða frá, hvussu alt gekk niður á bakka, áðrenn gassvinnan kom til kommununa. Har var stórt svartskygni og tey ungu, sum fóru aðrastaðni at útbúgva seg komu ikki heimaftur, tí her var einki at koma til. Men tá gassvinnan gjørði innrás vendi gongdin. Bjartskygnið kom aftur í hásæti og ungdómar fóru at velja sær útbúgvingar innan olju- og gassvinnuna, sigur Johan Dahl, sum nú fer at taka stig til saman við eitt nú Tórshavnar og Runavíkar kommunum at byggja brýr millum Føroyar og myndugleikarnar og vinnulívið í Hammerfest. Bæði politikarar og vinnulívsfólk í Hammerfest vilja fegin leggja leiðina til Føroya at greiða frá teirra royndum, og føroyingar eru eisini vælkomnir at vitja Hammerfest fyri sjálvir at síggja, hvussu gassvinnan hevur vent gondini í lítla bygdasamfelagnum, sigur landsstýrismaðurin, ið var sera fegin um at hava hitt fólkinum frá Hammerfest. Eitt av týðningarmiklu stigunum í kjalarvørrinum á fyrstu framleiðsluni frá

Snøvit gassfeltinum var at áseta ognarskatt fyr í økið, har framleiðsluvirkið er bygt. Statoil rindar 150 mill. kr. í ognarskatti til kommunu hvørt ár, og hesin peningurin er brúktur til at byggja barnagarðar, skúlar og ungdóms- og mentanarhús. Hetta hevur so verið við til at skapa trivnað á staðnum og sæst hetta eisini aftur í íbúgvartalini. Nú koma tey ungu heimaftur fyr í at arbeiða í nýggju vinnuni. Hammerfest fólkinum lögdu stóran dent á týdningin tað hevur at gera neyðugar fyrireikingar longu áðrenn framleiðsla tekur seg um. Tey hava lagt eina petroleumsstrategi, sum tey fegin vilja geva føroyingum innlit í. Partur av hesi strategi hevur verið at skipa ein góðan og professionellan dialog við oljufeløgini, her serstakliga Statoil, har kommunan eisini hevur megnað at seta tey røttu krøvini, eitt nú hevur hon tryggjað sær, at íbúgvur í kommununi hava framíhjárætt til størvini á tí stóra gassvirkinum á Melkøya. Nú fleiri olju- og gassfund eru gjørd aftrat í Barentshavinum hava bæði politikarar og vinnulívsmenn í Hammerfest fingið úr at gera. Tey skulu fyrireika kommununa at vera útgerðarstøð til komandi útbyggingar og framleiðslur í Barentshavinum. Myndir Umboð fyr landsstýrið og Jarðfeingi vitja oljubásin hjá Hammerfest kommunu á ONS, har tey hitta leiðandi vinnulívsmenn og politikarar og stjóran fyr størsta arbeiðsplássinum, gassvirkinum hjá Statoil á Melkøya. Myndatøka oljan.fo/Jan Müller